



sambanwá

GIYA SA PAGSAMBA KAN BANWAAN NIN DIÓS

IKATOLONG DOMINGO KAN PASCUA KAN PAGKABUHAY-LIWAT
04 MAYO • TAON C • PUTI

RITO SA PAGPOÓN

Patará-tará

C — Mamundong pangyayari an pagkagadan ni Jesus. Alagad ini nasanglean nin kaogmahan kan siya magpahiling asin magpamate sa saiyang mga disipulos. Nin huli kaini, sinda nagpoon na magbalangibog asin magrokyaw kan saiyang ngaran. Saindang inihiras an mapadapít ki Cristo, an saiyang kapangyarihan, pagkaherak, kapatawaran asin pagkamoot. Ini gabos dinara ni Jesus sa bilog na katawohan. Siya naggad an tunay na Paraligtas, an Cristo, an Diós na buhay. Kita man lugod maglaom asin magsarig sa saiya.

Antifona sa Paglaog

(Cf. S 65, 1-2) (Tindog)
(Sinambit kun mayo nin Awit sa Paglaog)

Bilog na dagâ, mag-ogma kamo sa Diós, magpahayag kan salmo sa saiyang ngaran, magmuraway sa saiyang kaomawan, allelúia.

Pagpangurus asin Pagtaong-galang

P — Sa ngaran kan Amâ, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasâlan, tanganing magkanigô kitang magcelebrar kan mga banal na misterio.

P — Ika na sinugo sa pagpaomay kan mga nagsosolsol: Kagurangnan, maherak ka.

B — Kagurangnan, maherak ka.

P — Ika na nagdigdi sa pagapod kan mga parakasala: Cristo, maherak ka.

B — Cristo, maherak ka.

P — Ika na nagtutukaw sa too kan Amâ sa pagsurog samo: Kagurangnan, maherak ka.

B — Kagurangnan, maherak ka.

P — Maherak man lugod sato an Diós na makakamhan asin, pakapatawada an satong mga kasâlan, darahon kita sa buhay na daing kasagkoran.

B — Amen.

Sa aldaw nin Domingo, orog na sa Panahon kan Pascua kan Pagkabuhay-liwat, embes kan kinaugalian na Gawe nin Pagsolsol, magigibo an pagbendicion asin pagwirik nin tubig sa pagromdom kan Bonyag.

Kamurawayan

Gabos — Kamurawayan sa Diós sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Diós, Hadeng langitnon, Diós Amang makakamhan. Kagurangnan Aking Bogtong, Jesu Cristo, Kagurangnan na Diós, Cordero kan Diós, Aki kan Amâ, ika na nagpaparâ kan mga kasâlan kan kinâban, kaheraki kami; ika na nagpaparâ kan mga kasâlan kan kinâban, akua an samong pakimaherak; ika na nagtutukaw sa too kan Amâ, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Diós Amâ. Amen.

Colecta

P — Mamibi kita.

O Diós, danay lugod na magrokyaw an saimong banwaan, tanganing, binâgo sa pagka-akì nin puso, sinda man sanang nag-oogma ngonian na ibinalik sa kamurawayan nin pagampon, maghalat kan aldaw nin pagkabuhay-liwat sa paglaom nin panatag na kaogmahan. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade,

kasarô kan Espiritu Santo, Diós, sa gabos na kapanahonan kan mga panahon.

B — Amen.

LITURGIA KAN TATARAMON

Enot na Babasahon (Tukaw)

(Gibo 5, 27-32. 40b-41)

Dai napugol kan Sanhedrin an mga apostoles sa saindang pagbalangibog kan marahay na bareta mapadapit ki Jesus. Laen pa kaiyan, an mga ini panô nin isog nin boót asin kaogmahan na magrokyaw kan saiyang ngaran. Ini saindang nahimo huli kan saindang pusog na pagtubod ki Jesu Cristo nabuhay-liwat.

Pagbasa sa Mga Gibo kan mga Apostoles

Pakapalaoga, pinaatubang (an mga Apostoles) sa sanhedrin. Hinapót kan poón na padi: “Bakóng sayod na pinangaladan mi kamong magtukdo sa ngaran na ini? Alagad pinanó nindo an Jerusalem kan saindang katukdoan asin boót nindong isalâ samuyâ an dugo kan tawong iyan.” Nagsimbag si Pedro, asin an apostoles: “Kaípuhan pagkuyogon an Diós bago mga tawo. Binangon kan Diós kan satong mga magurang si Jesus na saindang sinunggabán asin binitay sa kahoy. Initaas siya kan Diós sa too niya bilang Poón asin Paraligtas, sa pagtao sa Israel nin pagbaktê asin kapatawadan nin mga kasâlan. Kami saksi kan mga bagay na ini, asin an Espiritu Santo na itinao kan Diós sa mga nagkukuyog saiya.” Pakaapoda giraray, hinampak ninda an apostoles asin pinangaladan magtaram sa ngaran ni Jesus, dangan binutasan. Kaya naglakaw sinda, nag-oogma hale sa atubang kan sanhedrin, huli ta pinanigô magtíos nin kasusupgan para sa ngaran.

Tataramon kan Kagurangnan.
Gabos — Salamat sa Diós.



Hinimo asin inandam kan Caceres Commission Communications asin kan Commission on Liturgy • Ciudad nin Naga, Filipinas • 2025

RSSMO. REX ANDREW C. ALARCON, DD, Arzobispo kan Caceres
PDR. FRANCIS A. TORDILLA, Direktor kan Caceres Commission on Communications
PDR. GLENN C. RUIZ, SThL-MA, Direktor kan Commission on Liturgy
JOHN PAUL M. AVEN, Editor

Salmo Responsorial

(Salmo 30, 2. 4. 5-6. 11-12. 13)

S — Oomawon taka, Kagurangnan, ta linigtas mo ako.

1. Papalangkawon taka, KAGURANGNAN, huli ta hinâwas mo ako asin dai mo ako pinangisihan sa sakóng mga kaiwal. KAGURANGNAN, hinâwas mo sa Sheol an sakong kalag, binuhay mo ako, na dai magbabâ sa bobón. (S)
2. Magtugtog kamo para sa KAGURANGNAN, mga devoto niya; magpasalamat sa pagiromdom niyang banal! Ta agi sana an saiyang kaanggotan; habang-buhay an saiyang pagmarahay. Pagsinarom, nakikidagos an pagtangis; pagkaaga, an kurahaw nin kaogmahan. (S)
3. Magdangog ka, KAGURANGNAN, kaugayi ako, KAGURANGNAN, magi takang paratabang! Sinanglean mo an sakong pagluksa nin pagsayaw; KAGURANGNAN, Diós ko, sagkod pa man magpapasalamat ako saimo. (S)

Ikaduwang Babasahon

(Kapahayagan 5,11-14)

Siring sa ibang kabtang kan libro nin Kapahayagan, an ikaduwang babasahon panô nin mga simbolo o makahulugan na tataramon. Ipinapasabot na si Jesus buhay asin tinatawan nin kaomawan asin kamurawayan sa kaibahan kan Diós Amâ. Magsarig lugod kita sa saiyang kapangyarihan.

Pagbasa sa Libro nin Kapahayagan

Ako, si Juán, naghiling asin nadangog an tingog kan dakul na angeles sa palibot kan trono, mga buhay-na-linalang asin mga gurang. An bilang ninda milyon-milyon saka ribo-ribo, asin sinda nagsasabi sa makusog na tingog: “Maninigô an Korderong binunô na mag-akò kan kapangyarihan, kayamanan, kadonongan, kusog, kagalangan, kamurawayan asin kaomawan.” Dangan an lambang linalang na yaon sa langit, sa ibabaw kan dagâ, sa irarom kan dagâ asin sa dagat, an gabos na yaon sainda, nadangog kong nagsasabi: “Sa nakatukaw sa trono asin sa Kordero an kaomawan, an kagalangan, an kamurawayan asin an kapangyarihan sa kapanahonan kan mga panahon.” An apat na buhay-na-linalang nagsasabi: “Amen.” An mga magurang naglukmô asin nagsamba.

Tataramon kan Kagurangnan. Gabos — Salamat sa Diós.

Pagrokyaw

(Tindog)
(Sinambit kun dai inaawit an Allelúia.)

Allelúia, Allelúia! Cristo nagbangon, na naglalang kan gabos; asin naherak siya sa katawohan. Allelúia, Allelúia!

Evangelio

(Juán 21, 1-19)

P — An Kagurangnan mapasaindo.
B — Asin sa saimong espiritu.
P — ✠ Pagbasa kan banal na Evangelio susog ki San Juán.
B — Kamurawayan saimo, Kagurangnan.

Pakatapos kaini nagpahiling giraray si Jesus sa saiyang mga disipulos sa may dagat nin Tiberias; nagpahiling nin siring. Tiripon si Simon Pedro, si Tomas na inaapod na kambal, si Natanael na taga Cana Galilea, si mga Zebedeo asin duwa pa kan saiyang mga disipulos. Nagsabi sainda si Simon Pedro: “Maninirâ ako.” Nagsabi sinda saiya: “Maiba man kami saimo.” Naghale sinda asin nagsakat sa sakayan, alagad kan bangging idto mayò sindang nadakop. Pagkaagang amay, nagtindog si Jesus sa baybayon, ugaring dai aram kan mga disipulos na si Jesus idto. Nagsabi sainda si Jesus: “Mga sadit na aki, igwa kamo diyan nin ikakapanirâ?” Nagsimbag sinda saiya: “Mayò.” Nagsabi siya sainda: “Itsahan an hikot sa parteng too kan sakayan, asin makakagudâ kamo.” Initsa ninda, asin dai na mabubutong huli kan dakulon na sirâ. Nagsabi ki Pedro idtong disipulo na namomotan ni Jesus: “An Kagurangnan.” Si Simon Pedro, pag-kadangog na an Kagurangnan idto, nagtapis nin gubing ta hubâ siya asin nag-buntog sa dagat. Uminabot si ibang disipulos sa baroto—bakò sindang harayo sa dagâ kundi mga sanggatos na metros sana—binubutong an hikot nin mga sirâ. Paglusad sa daga, nahiling ninda na may бага na duman, may panirâ sa ibabaw asin tinapay. Nagsabi sainda si Jesus: “Magdara kamo nin sirâ na nadakop nindo ngonian.” Naghâwas si Pedro, asin ginuyod sa daga an hikot na panô nin darakulang sirâ, sanggatos limang-polo-tolo; a pesar kan kadakulan, dai napakit an hikot. Nagsabi sainda si Jesus: “Madya, mamahaw.” Mayò sa nga disipulos nin nakaisip maghapot: “Siisay ka?” huli ta aram ninda na siya an Kagurangnan. Minaabot si Jesus, kinukua an tinapay asin

itinatao sainda; siring man an mga sirâ. Ini an ikatolong pagpahiling ni Jesus sa saiyang mga distpulos pakabangona hale sa mga gadan. Pakapamahaw ninda, nagnapot si lesus ki Simon Pedro: “Simon ni Juán, namomòtan mo ako orog sainda?” Nag-simbag saiya: “Opo, Kagurangnan, aram mo na namomòtan ko ika.” Nagsabi saiya: “Atamana an sakong mga cordero.” Naghapot giraray, ikaduwa: “Simon ni Juán, namomòtan mo ako?” Nagsimbag saiya: “Opo, Kagurangnan, aram mo na namomòtan ta ka.” Nagsabi saiya: “Pastoran mo an sakong mga karnero.” Naghapot saiya kan ikatoló: “Simon ni Juán, namomòtan mo ako?” Namundô si Pedro huli ta makatoló na siyang hinapot: “Namomòtan mo ako?” Asin nagsimbag saiya: “Kagurangnan, an gabos aram mo, aram mong marhay na namomòtan ta ka.” Nagsabi saiya si Jesus: “Atamana an sakong mga karnero. Amen, amen, nagsasabi ako saimo: Kan aki ka pa, hinahabayan mo an sadiri asin minalakaw ka saen man an boót mo; alagad pag maggurang ka na, oonaton mo an saimong kamot asin iba an mahabay saimo, tanganing darhon ka sa habô mo.” Ini sinabi sa pagpasabot kun sa anong kagadanon papamurawayon niya an Diós. Pakasabi kaini nagsabi saiya: “Magsunod ka sako.”

P — Marahay na Bareta kan Kagurangnan.
B — Pag-omaw saimo Cristo.

Homilia (Tukaw)

Pagrokyaw kan Pagtubod (Tindog)
Credo Apostolico

Gabos — Nagtutubod ako sa Diós Amang makakamhan, Kaglalang kan langit asin dagâ, asin ki Jesu Cristo, Aking bogtong niya, Kagurangnan ta,

(Sa mga minasunod na tataramon, sagkod ki Virgen María, an gabos minadukô.)

ipinangidam huli kan Espiritu Santo, namundag ki Virgen María, pinasakitan kan panahon ni Poncio Pilato, ipinako sa cruz, nagadan, asin ilinubong, huminilig sa mga gadan, kan ikatolong aldaw nabuhay-liwat hale sa mga gadan, suminakat sa kalangitan, nagtutukaw sa too kan Diós Amang makakamhan, hale duman mabalik sa paghukom sa mga buhay asin mga gadan. Nagtutubod ako sa Espiritu Santo, sa banal na Simbahan na catolico, sa

paropakina**bang** nin mga santos, sa pagpatawad nin mga kasàlan, sa pagkabuhay-liwat nin laman, sa buhay na daing kasagkoran. Amen.

Pamibi nin Banwaan

P — Nakakasabot na kita sinusubol sa kabaing na mision ni San Pedro, maghagad kita sa Diós Amâ na pakusogon an satuyang pagtubod.

S — Kagurangnan, hinanyoga an samong pamibi.

1. Tanganing an mga Obispo asin an gabos na may katungdan sa Simbahan giyahan kan Espiritu Santo, ipamibi niato sa Kagurangnan. **(S)**
2. Tanganing sa satuyang gawe nin pagsamba mamasdan kita kan iba bilang banwaan na nagbabanaag kan katoninongan asin pagkamoot ni Cristong nabuhay-liwat, ipamibi niato sa Kagurangnan. **(S)**
3. Tanganing sa pagpatawad ki San Pedro kan Kagurangnan, an gabos na parakasala dai mawaran nin paglaom, kundi magkusog an boót, ipamibi niato sa Kagurangnan. **(S)**
4. Tanganing an mga nahohorasà asin mga naghehelang magdayupot ki Cristo sa saindang mga pagsakit, ipamibi niato sa Kagurangnan. **(S)**
5. Tanganing an kasalihid ni San Pedro, si Papa Francisco, na nagbalik na sa harong kan Kagurangnan, magi man lugod merito kan saiyang pagkamoot sa banwaan kan Diós an kapahingaloan asin katoninongan sa bâgong buhay sa langit, ipamibi niato sa Kagurangnan. **(S)**
6. Tanganing an mga namomòtan niatong gadan, na an pagtubod Diós sana an nakakaaram, mag-akò nin liwanag, kaogmahan asin katoninongan sagkod pa man, ipamibi niato sa Kagurangnan. **(S)**

P — Amang langitnon, sinubol mo an saimong Akì sa pagligtas kan kinàban sa paagi kan gibo nin Simbahan. An paarog ni San Pedro magpasabong samò na maghigos sa pagpalakop kan saimong kahadean sa dagâ. Huli ki Cristo samong Kagurangnan.
B — Amen.

LITURGIA KAN EUCARISTIA

Pagdolot **(Tukaw)**
(Sinambit kun mayong Awit sa Pagdolot)

P — Inoomaw ka, Kagurangnan, Diós nin gabos...
B — Pag-omawon an Diós sagkod pa man.
P — Inoomaw ka, Kagurangnan, Diós nin gabos...
B — Pag-omawon an Diós sagkod pa man.
P — **(Tindog)** Magpamibi kamo, mga tugang...
B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, nakikimaherak kami, akoon mo an mga atang kan Simbahan na nagrorokyaw, asin para saiya tinâwan mo kan dahilan nin labi-labing kaogmahan, warasan mo kan bunga nin daing-sagkod na kagaya-gayahan. Huli ki Cristo samong Kagurangnan.
B — Amen.

Prefacio III sa Pascua kan Pagkabuhay-liwat

Si Cristo buhay asin danay na namimibi para samò
P — An Kagurangnan mapasaindo.
B — Asin sa saimong Espiritu.
P — Iitaas an mga puso.
B — Initaas mi na sa Kagurangnan.
P — Magpasalamat kita sa Kagurangnan, satuyang Diós.
B — Maninigo asin Dapat.

Totoong maninigò asin dapat, matanos asin nakakaligtas, na ika, Kagurangnan, ipagrokyaw sa gabos na panahon, atà ngani mas mamuraway na iharubay orog nang gayo sa panahon na ini na si Cristo samong Pascua idinolot na sacrificio. Dai siya nag-ontok sa pagdolot kan sadiri para samo, ata ngani danay na sinusurog kami sa atubang mo; idinolot na sacrificio, dai na siya ngonian magagadan; ginadan, siya danay na buhay. Kaya, sa labi-labing kaogmahan kan pascua, nag-oogma an gabos sa bilog na kinàban. Pati ngani an mga langitnon na virtudes asin an mga angeles na potestades, nag-aawit kan himno kan saimong kamurawayan, daing-tapos na nagsasabi:

Gabos — Banal, Banal, Banal an Kagurangnan Diós ni mga hukbò. An langit asin dagâ

pano kan Saimong kamurawayan. Hosánna sa kaitaasan. Paladan an minadigdi sa ngaran kan Kagurangnan. Hosánna sa kaitaasan.

Pamibi sa Eucaristia **(Luhod)**

P — Misterio kan Pagtubod.
B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.
P — Huli saiya, asin kaiba niya...
B — Amen.

RITO SA PAGCOMUNION

Ama Niamo **(Tindog)**

P — Natukdoan kan mga...
Gabos — Amâ niamo na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasàlan, siring na pinapatawad niamo an mga nagkakasalà samuyà; asin hare kami pagdaraha sa sugot; kundi agawa kami sa maraot.
P — Agawa kami sa gabos...
B — Huli ta saimo an kahadean, asin an kapangyarihan, siring man an kamurawayan sa mga kapanahonan.
P — Jesu Cristong Kagurangnan...
B — Amen.

Pagpahayag kan Katoninongan

P — An katoninongan...
B — Asin sa saimong espiritu.
P — Magpatinaraohan kamo nin katoninongan.

Cordero

B — Cordero kan Diós, na nagpaparà kan mga kasàlan kan kinàban: kaheraki kami. Cordero kan Diós, na nagpaparà kan mga kasàlan kan kinàban: kaheraki kami. Cordero kan Diós, na nagpaparà kan mga kasàlan kan kinàban: tawi kami nin katoninongan.

Pag-alok sa Pagcomunion **(Luhod)**

P — Uya an Cordero kan Diós...
Gabos — Kagurangnan, bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion

(Lc 24, 46-47) (Tindog)

(Sinasambit kun mayong Awit sa Comunion)

Kaípuhan na si Cristo magsakit, asin mabuhay-liwat sa mga gadan sa ikatolong aldaw, asin sa saiyang ngaran iharubay sa gabos na mga banwaan an pagsolsol asin an kapatawadan nin mga kasâlan, allelúia.

Pamibi Pakacomunion

P — Mamibi kita.

Kagurangnan, namimibi kami, na kaheraking hilinga an saimong banwaan, asin an pinagkanigô mong bâgohon huli kan mga misteriong daing-sagkod, tugotan mong makaabot sa dai-nalalapang pagkabuhay-liwat kan hawak na pagmumurawayon. Huli ki Cristo samong kagurangnan.

B — Amen.

RITO SA PAGTAPOS

Solemneng Bendicion

P — An Kagurangnan mapa-saindo.

B — Asin sa saimong espiritu.

P — Magduko kamo sa pagbendicion.

An Diós, na huli kan pagkabuhay-liwat kan Bogtong niyang Akì, nagpakanigong magwaras saindo kan karahayan nin pagtubos asin pag-ampon, magwaras saindo na mag-ogma sa saiyang bendicion.

B — Amen.

P — Asin huli ta siya an nagtubos nagkamit kamo kan balaog nin danay na katalingkasan, asin huli ta siya an nagwawaras, magkanigo kamong makisumarô sa daing-sagkod na pamana.

B — Amen.

P — Asin sa pagtubod saiya kamo binuhay-liwat sa bonyag, sa matanos na pagkabuhay ngonian kamo pagkanigoon na iayon sa langitnon na eerokan.

B — Amen.

P — Asin an bendicion kan Diós na makakamhan, Amâ, asin Akì, ✠ asin Espiritu Santo, maghilig asin magdanay saindo sagkod pa man.

B — Amen.

P — Lakaw kamo sa katoninongan ni Cristo.

B — Salamat sa Diós.

RESPONSORIO PARA KI PAPA FRANCISCO

An minasunod na responsorio pwedeng ikadagdag pakatapos kan Pamibi Pakacomunion.

P — Aram ko an sakuyang Kagtubos buhay asin sa huring aldaw ako mabubuhay-liwat; sa sakong hawak mahihiling ko an Diós na sakong Kagtubos.

Gabos — Sa sakong hawak mahihiling ko an Diós na sakong Kagtubos.

P — Mahihiling ko siya mahihiling kan sakuyang mga mata.

Gabos — Sa sakong hawak mahihiling ko an Diós na sakong Kagtubos.

P — Ini na paglaom na rinirimpos ko sa skuyang puso.

Gabos — Sa sakong hawak mahihiling ko an Diós na sakong Kagtubos.

Aram ko an sakuyang Kagtubos buhay asin sa huring aldaw ako mabubuhay-liwat; sa sakong hawak mahihiling ko an Diós sakong Kagtubos.

S — Kagurangnan, ligtasan kami.

Huli kan saimong pagkani-tawo. (S)

Huli kan saimong pagkamundag. (S)

Huli kan pagbonyag saimo. (S)

Huli kan mga tiníos mo sa Cruz. (S)

Huli kan saimong pagkagadan. (S)

Huli kan paglubong saimo. (S)

Huli kan saimong Pagkabuhay-liwat. (S)

Huli kan saimong pagsakat sa langit. (S)

Huli kan balaog nin Espiritu Santo. (S)

Huli kan saimong pagbalik giraray panô nin kamurawayan. (S)

Gabos — Amâ niamo na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuyà; asin hare kami pagdaraha sa sugot; kundi agawa kami sa maraot.

P — Mamibi kita.

Diós na samuyang Amâ, binabalsan mo nin karahayan an gabos na nagtutubod saimo. An saimong sorogoon, si Francisco, na samong Papa, na vicario ni Pedro asin pastor kan Simbahan na nagin dayupot sa paghiras kan mga misterio nin saimong kapatawaran asin pagkamoot digdi sa dagâ, mag-ogma lugod siya sa kaibahan mo sa langit sa panahon na daing kasagkoran. Ini hinahagad mi huli ki Jesu Cristong Kagurangnan niamo, saimong Akì, na kaiba mong nabubuhay asin naghahade, kasarô kan Espiritu Santo, Diós, sa gabos na kapanahonan kan mga panahon.

Gabos — Amen.

P — Kagurangnan, mapasaiya an kapahingaloan na daing kasagkoran.

Gabos — Sa Liwanag nin Saimong kamurawayan.

P — Mapasaiya an matoninong na kapahingaloan.

Gabos — Amen.